

Tāpuaki 'o 'Isá

Fai 'e Mackenzie Van Engelenhoven
Makatu'unga 'i ha talanoa mo'oni

“Ko hoku 'apí 'oku tāpuaki 'i 'aki e mālohi 'o e Puletapú” (Tohi Hiva 'a e Fānaú, 102, 103).

“**O**ku 'i ai nai ha me'a 'okú ne hoha'asi koé?” Ko e fehu'i ange ia 'a e fine'eikí kia 'Isa 'i he'ena foki ki 'apí mei he lotú.

Na'e siosio pe 'a 'Isa ki tu'a ki he tafenga vai 'oku fehokotaki'anga ai e hala 'Amisētamí. Na'e fakamatala 'a 'Isa, “Na'e talamai 'e he'eku faiako Palaimelí ko e tapuaki ke 'i ai ha lakanga fakataula'eikí 'i hotau 'apí. Ka 'oku 'ikai ke ma'u 'e he Tangata'eikí ia 'a e lakanga fakataula'eikí, ko ia ai 'e 'ikai lava ke ma'u hatau tāpuaki.”

Na'e tali ange 'e he fine'eikí, “E lava pē ke tau ma'u 'a e lakanga fakataula'eikí 'i hotau 'apí neongo 'oku 'ikai ke kau mai 'a e tangata'eikí ki he Siasí. 'Oku lahi ha kau lakanga fakataula'eikí 'i hotau uōtí 'e lava ke tokoni atu kiate koe. Fēfē 'a Misa Vani Liueni, 'etau faiako faka'apí?”

Na'e sai'ia 'a 'Isa 'ia Misa Vani Liueni. Na'á ne fa'a ha'u ma'u pē mo e *pisikete*, na'e sai'ia taha ai 'a 'Isá, pea talanoa mo ia fekau'aki mo e saienisí, 'a e lēsoni 'oku sai'ia taha aí. Ka 'i he lotú 'oku fa'a talanoa 'a e tamaikí fekau'aki mo 'enau tamaí mo 'enau foaki ange honau tāpuaki lakanga fakataula'eikí he taimi 'oku nau puke pe loto-mamahi aí. Na'e 'ikai lava 'a 'Isa 'o kole ki he'ene tamaí ke foaki ange hano tāpuaki.

Na'e pehē ange 'e 'Isa, “Oku ou 'ofa he'eku Tamaí, “Ka 'oku ou faka'amu na'á ne ma'u 'a e lakanga fakataula'eikí.”

'I he'ena a'u ki 'apí, na'e 'i peito 'a e tangata'eikí 'o ngaohi 'a e me'a-tokoni efiafi. Na'á ne ui mai, “Ne fēfē 'a e lotú?”

Na'e 'ikai ke lea atu 'a 'Isa ia. Kae 'alu ia ki hono lokí 'o ne tō tangutu hifo 'i he funga mohengá. Na'á ne faka'amu na'e ki'i kehe 'a e tūkunga na'a nau 'i aí.

'I he uike hokó, ne fai ha sivi lahi 'a 'Isa. Ko e tamasi'i/ta'ahine kotoa pē 'i Neteleni kuo pau ke nau to'o e sivi ko 'ení 'i honau ta'u 12 ke mahino 'a e 'apiako te nau hoko atu ki ai 'i he ta'u hokó. Neongo ne ako mālohi pea mateuteu 'aupito 'a 'Isa, ka na'e kei manavasi'i pē. Ko e pō kimu'a he sivi na'á ne ongo'i hangē na'e ha'i fakapona hono keté. Na'e 'ikai lava ia 'o mohe. 'I he'ene feinga ke mohé, na'á ne manatu'i hake 'a e lēsoni he Palaimelí fekau'aki mo e kole ha tāpuaki lakanga fakataula'eikí 'o kapau 'e ilifia. Neongo na'e 'ikai ke ma'u he'ene tamaí 'a e lakanga fakataula'eikí ke foaki ange hano tāpuaki, ka na'á ne 'ilo 'e tokoní'ia 'e he Tamaí Hēvaní 'o kapau te ne kole.

Ne tu'u hake 'a 'Isa mei he mohengá 'o lue ki lotofale. Na'e 'i he ngāué 'ene fine'eikí, ka na'e sio TV 'ene tangata'eikí.

Na'e 'eke ange he'ene Tamaí, “Okú ke sai pē?”

Na'e pehē ange 'e 'Isa “Oku ou ilifia he te u sivi 'apongipongí. 'Okú

ke pehē te tau lava 'o tā kia Misa Vani Liueni ke ha'u 'o foaki mai haku tāpuaki?”

Na'e talaange 'e he Tangata'eikí, “Oku ou tui ko ha fakakaukau lelei ia. Tuku ke u tā ki ai.”

Taimi si'i kuo a'u ange 'a Misa Vani Liueni mo hono foha ko Saní ke 'oange ha tāpuaki 'o 'Isa. Ne kole 'e Misa Vani Liueni ki he Tamaí Hēvaní ke tokoni kia 'Isa ke 'oua 'e manavahē 'i he sivi kae tokoni ange ke ne fai lelei ia. Lolotonga 'a e foaki ange 'e Misa Vani Liueni 'a e tāpuaki 'o 'Isá, ne tangutu 'ene tangata'eikí he seá 'o künima mo kuikui hono matá.

Hili 'a e tāpuakí ne ongo'i fiamālie ange 'a 'Isa. Na'e 'ikai toe langa hono keté, pea na'e ki'i fimoheha. Na'e talaange 'e Misa Vani Liueni, “Talamonū atu ki 'apongipongi. Kuó ke ngāue mālohi 'aupito pea 'oku ou 'ilo 'e tokoni atu 'a e Tamaí Hēvaní ke sai ho'o sivi,” peá na 'alu leva.



“Te tau lava 'o mo'ui he houa kotoa 'o 'tāpuaki 'i 'aki e mālohi 'o e lakanga fakataula'eikí, 'o tatau ai pe ko e hā hotau tūkunga.”

'Eletā Neil L. Andersen 'o e Kōlomu 'o e Kau 'Aposetolo 'e Toko Hongofulu Mā Uá, “Mālohi 'i he Lakanga Fakataula'eikí,” *Liahona*, Nōvema 2013, 92.

Na'e talaange he'ene Tamaí, “Oku ou fiefia 'aupito 'i ho'o tuí. Neongo 'oku 'ikai ko ha mēmipa au 'o e Siasí, ka 'oku ou fiefia 'okú ke tui ki he 'Otuá, pea 'oku ou faka'amu pē ke ke 'ilo'i 'oku ou tui mo au ki he 'Otuá.”

Na'e fakamālo ange 'a 'Isa ki he'ene Tamaí peá ne 'uma ki hono kou'ahé.

'I he'ene fusi hake hono kafú, na'e ongo'i fiefia mo fiamālie 'a 'Isa. Na'á ne hounga'ia ko ha Tamaí 'oku 'ofa 'iate ia. Na'á ne fiefia 'oku tui 'ene tamaí ki he Tamaí Hēvaní mo Sisū. Pea na'á ne 'ilo 'e lava ma'u pē 'e he lakanga fakataula'eikí 'o tāpuekina ia mo hono 'apí. ■

'Oku nofo 'a e tokotaha na'á ne fa'ú 'i 'Iutā, USA.

TĀ FAKATAULA'I E MARYN ROOS

